

## మాతృభాష లో ప్రాధమిక విద్య – కొన్ని అనుభవాలు

ఈరోజు ఆంధ్రజ్యోతి లో ప్రచురించబడిన ముక్కేశ్వరరావు గారి “శాస్త్రీయతే పునాదిగా బోధనా మాధ్యమం” వ్యాసం చదివిన తరువాత నా అనుభవాలను కూడా పంచుకోవాలని అనిపించింది.

వారు రాసిన ఈ క్రింది వాక్యాలు అక్షర సత్యాలు.

- ఏమతమైన, ఏ కులమైనా, సంపన్ములైనా, బీదలైనా.... ఎవరైనా సరే శ్రద్ధ, పట్టుదలతో అభ్యసించిన వారినే విద్య వరిస్తుంది.
- ఆంగ్ల మాధ్యమం లో చదివితేనే ఆంగ్ల భాషలో అనర్థ వాక్పటిమ వస్తున్నట్లు తల్లి తండ్రులు భ్రమపడుతున్నారు.
- ఆంగ్ల భాష ప్రస్తుత ప్రపంచీకరణ నేపథ్యంలో ఆవశ్యకమే కానీ భాష కోసం బోధనా మాధ్యమమే శరణం అనడం ఆశాస్త్రీయం.
- కొలువు కోసం ఆంగ్లం అన్న వాదన కూడా అసలైనదే.

### అట్లారి పురుషోత్తం గారి ‘మాతృ భాషలో ప్రాధమిక విద్య’ పుస్తకం :

1978 లో అట్లారి పురుషోత్తం గారు రాసిన ‘మాతృ భాషలోనే ప్రాధమిక విద్య ఎందుకు’ అనే శీర్షిక క్రింద విశాలాంధ్ర ఆదివారపు సంచికలో వచ్చిన వ్యాసాల పరంపరను చదివాను. ఈ వ్యాసాలన్నింటినీ కలిపి ఆ తరువాత ‘మాతృ భాషలో ప్రాధమిక విద్య’ అనే పేరుతో పుస్తకంగా ప్రచురించారు. “పిల్లలు తమకు తెలిసిన భాష (‘మాతృ భాష’ లేదా ‘సాంత భాష’) లో తెలియని విషయాలైన సైన్స్, సోషల్, లెక్కలను తెలుసుకోవడం తేలిక గానీ, తెలియని ఇంగ్లీషులో తెలియని సైన్స్,

సోషల్, లెక్కలను ఎలా తెలుసుకుంటారు? అనేది పురుషోత్తం గారి ప్రశ్న. ఇంగ్లీష్ మీడియం విద్య వలన బట్టిపట్టి అప్పచెప్పడం, రాయడం అలవాటవుతుంది. పోషణ లేని పసిబిడ్ వలె ప్రశ్న చచ్చిపోతుంది. దాంతో ప్రతిభ కుంటుతూ ఉంటుంది. ఇంగ్లీష్ మీడియం పారశాలలో చదివే తెలుగు పిల్లలు, అంతే వసతులుండి సమర్థవంతంగా నిర్వహింపబడే తెలుగు మీడియం పారశాలల విద్యార్థుల కంటే మేధావుక్కి లోనూ, విజ్ఞానం లోనూ వెనుకబడే ఉంటారు. సృజనాత్మకత తగ్గిపోయి మన సమాజానికి చాలా నష్టం జరుగుతుందని ఆ పుస్తకం ద్వారా నిరూపించారు. ఇంగ్లీష్ మీడియంలో చదివి ఉన్నత స్థితిలో ఉన్నవారిని ఉదాహరణగా చూపించి అందరూ అలానే చదవాలనే మొండి వాదన కొంతమంది చేస్తుంటారు. విద్య, వైజ్ఞానికపరమైన ఆసక్తి, గ్రహణ శక్తి (Academic interest) గల మేధావులైన పిల్లలు కొద్ది శాతమే ఉంటారు. ఏరు బలమైన గిత్తల్లాంటివారు, ఏటికెదురీదగలవారు. చక్కాలు లేని బండిని కూడా బలమైన గిత్తలు ఎలా లాగగలవో అలానే ఏరు ఏ మీడియంలో బోధించినా తమ ప్రతిభను చూపగలరు. ఆంగ్ల మాధ్యమంతో ఇబ్బంది పడని ఈ కొద్ది మంది ఐదారు శాతం పిల్లల కోసం మిగిలిన పిల్లలందరినీ హింసించడం సరికాదు.

మాతృభాష ద్వారా విద్యార్థులు కొత్త విషయాలను నేర్చుకుంటారు. పరభాషా మాధ్యమ పారశాలల్లో విషయం ద్వారా పరభాష ను నేర్చుకుంటారు. ఇంగ్లీష్ మీడియం ద్వారా పిల్లలకు ఎంత హని జరుగుతుందో లోతుగా ఆలోచిస్తే మాత్రమే బోధపడుతుంది. సామాన్యంగా ప్రతి వ్యక్తి తమ మాతృభాష లోనే ఆలోచిస్తాడు. ఇంగ్లీష్ మీడియం ద్వారా విద్య గరపినప్పుడు ఇంగ్లీష్ లో బోధించిన దానిని విద్యార్థి ముందుగా మనసులో తెలుగులోకి తర్జుమా చేసుకుని ఆలోచిస్తాడు. తరువాత ఆలోచించిన దానిని తిరిగి ఇంగ్లీష్ లోనికి తర్జుమా చేసుకుని సమాధానం చెప్పాడు. ఈ క్రమంలో ఎంతో శ్రమ, కాలం వృధా కావటంతో పాటు విజ్ఞాన సముప్పార్జన కూడా కుంటు పడుతుంది. ఆంగ్ల మాధ్యమం బడులలో చదివే విద్యార్థులకు వారికి తెలియకుండానే మాతృభాష మీద, మాతృదేశం మీద న్యానత కలుగుతుంది. అమెరికా, ఇంగ్లాండ్ వంటివి మాత్రమే గొప్ప దేశాలని, ఇంగ్లీష్ భాషే గొప్పదని మన భాష, మన దేశం ఎందుకూ పనికిరావనే చిన్న చూపు ఏర్పడుతుంది. మన భాష, మన దేశం మీద అభిమానం లేని బానిస మనస్తత్వం దేశాభ్యాదయానికి, స్వాతంత్ర్యానికి పెద్ద ఆటంకంగా తయారవుతుంది.

## నా అనుభవం:

నేను పారశాల విద్యను, ఇంటర్డియట్ విద్యను తెలుగు మాధ్యమం లోనే చదువుకున్నాను. అడుతూ పాడుతూ కొత్త విషయాలను నేర్చుకోవలసిన బాల్యాన్ని బట్టియం చదువులతో హింసించి నాశనం చేయడం బాధగా ఉండేది. అందుకే తెలుగు పిల్లలు తెలుగు మీడియంలోనే చదవాలని ప్రచారం చేస్తూ వచ్చాను. 1978 నుండి ఈ రోజు వరకు ప్రతిరోజు కనీసం ఒక్కరితోనన్నా ఈ విషయం మాట్లాడడం నియమంగా పెట్టుకుని పాటిస్తున్నాను. చల్లపల్లి లోని ప్రతి స్కూలుకూ ఇంగ్లీష్, తెలుగు రెండు మాధ్యమాలూ ఉండేవి. మా ఊర్లోనే కాకుండా చాలా చోట్ల ఉన్న స్కూలు యాజమాన్యాలను “పిల్లలు ఏ మీడియంలో బాగా చదువుతున్నారు” అని తరచుగా అడుగుతుండేవాణి. “తెలుగు మీడియం పిల్లలకే సబ్జెక్టు లపై అవగాహన పట్లు బాగా ఉంటుంది కానీ ఎక్కువమంది తల్లితండ్రులు ఇంగ్లీష్ మీడియమే కోరుకుంటున్నారు కాబట్టి మేము ఇంగ్లీష్ మీడియం కూడా నడుపుతున్నాము” అని చెబుతుండేవారు. “మరి ఇంగ్లీష్ మీడియం పిల్లలకు వారికి అర్థమయ్యటట్లు ఎలా నేర్చుతున్నారు?” అని అడిగితే – పాతాన్ని తెలుగులోనే చెప్పి, ఇంగ్లీష్ లో నోట్స్ చెబుతాము అని చెప్పేవారు. ఏ మీడియం లో చేరడం అనేది తల్లితండ్రుల ఎంపిక తప్పితే పిల్లల ఎంపిక కాదు. కానీ పల్లెటూరు పిల్లలు తల్లితండ్రుల మెప్పు కోసం, టీచర్ల మెప్పు కోసం ఇంగ్లీష్ మీడియంలో చదువుతూ ఎంతో కష్టపడి బట్టిబట్టి పరీక్షలలో మంచి మార్కులు తెచ్చుకోవలసి రావడం చాలా బాధాకరమైన విషయం.

అందుకే తల్లితండ్రులకు అవగాహన కల్పించడానికి 1990 లో ఆట్లారి పురుషోత్తం గారితోనూ, 2001 లో విరపు బాల సుబ్రహ్మణ్యం గారితోనూ బహిరంగ సమావేశాలను నిర్వహించాం. బాల సుబ్రహ్మణ్యం గారి సభ తరువాత కొంతమంది తల్లితండ్రులు తమ పిల్లలను ఇంగ్లీష్ మీడియం నుండి తెలుగు మీడియంలోనికి మార్చారు కూడా. కానీ ఆ తరువాత వచ్చిన ఐ. టి. బామ్ , తద్వారా వచ్చే కొద్దిపాటి అమెరికా ఉద్యోగాలు తల్లితండ్రులు, తమ పిల్లలను ఇంగ్లీష్ మీడియంలో మాత్రమే చదివించే పరిస్థితికి బలంగా నెట్టాయి. అమెరికాలో ఉద్యోగం రావాలంటే ఇంగ్లీష్ బాగా రావాలని, ఇంగ్లీష్ బాగా

రావాలంబే ఇంగ్లీష్ మీడియంలోనే చదవాలని తల్లితండ్రుల అపోహ! మీడియం ద్వారా కొత్త భాషను నేర్చించడం అనే ప్రక్రియ ప్రపంచంలో ఎక్కడా లేదని, భాషను భాష గానే నేర్చించాలని ఇంగ్లీష్ భాషను 3 వ తరగతిలో ప్రవేశపెట్టి పరభాష నేర్చే పద్ధతిలో నేర్చిస్తే 10 వ తరగతి సమయానికి మంచి ఇంగ్లీష్ నేర్చించవచ్చని చెబుతుండేవాళ్ళం. నేను, డా. పద్మావతి, వేంకటేశ్వరరావు, రామూరావు, నాగేశ్వరరావు, కోటేశ్వరరావు, వాసుదేవరావు మాస్ట్ర్ మరికొంతమందితో కలిసి ప్రతి పల్లెలో తల్లితండ్రులతో సమావేశాలు నిర్వహించాం. అమెరికాలో ఉద్యోగాలు అతి తక్కువని ఆ ఉద్యోగాల కోసం వెళ్ళ వారి కోసం ఇంగ్లీష్ నేర్చడం పెద్ద కష్టమైన పని కాదని చెప్పండేవాళ్ళం.

మా పిల్లలు 10 వ తరగతి వరకు తెలుగు మీడియంలోనే చదివారు. మా అబ్బాయికి ఎంసెట్ లో తొలిసారే 2001లో 3 వ ర్యాంకు తో MBBS సీటు వచ్చినప్పుడు కొంతమంది ప్రత్యేకంగా నన్ను కలసి “మీరు నమ్మిన సిద్ధాంతాన్ని ఆచరించి చూపించారు, మీ అభిప్రాయం సరైనదేనని బుజువైంది” అని చెప్పారు. కానీ మా అబ్బాయికి సీటు రాకపోయినా నా అభిప్రాయం సరైనదే. మా ఆమ్మాయి కూడా సాఫ్ట్ వేర్ ఇంజనీర్ గా దుబాయి లో పనిచేస్తోంది. ఆమె తన వృత్తిలో పూర్తిగా ఆంగ్ల భాషలోనే వ్యవహరించాల్సి వస్తుంది. ఆంగ్లంలో అనర్థంగా మాట్లాడడానికి, తోటి వారితో వ్యవహరించడానికి, రాత పూర్వకమైన వృత్తి పనులకు ఎప్పుడూ తను తెలుగు మీడియంలో చదవడం వలన ఇబ్బంది పడలేదు. ఇప్పుడు మా మనవళ్ల కూడా తెలుగు మీడియంలోనే చదువుతున్నారు.

### మిత్రుల అనుభవాలు :

మా మిత్రులలో చాలా మంది తమ పిల్లలను తెలుగు మీడియం లోనే చదివించారు. నా మిత్రుడు డాక్టర్ సాంబి రెడ్డి తెనాలిలో వాళ్ల పిల్లలను చేర్చించడానికి ఒక తెలుగు మీడియం స్కూల్ కి వెళితే “ఈ స్కూల్ మీలాంటి పెద్ద వాళ్ల కోసం కాదు. మాది కేవలం తెలుగు మీడియం స్కూలు” అని ఆ హెడ్ మాప్టారు చెప్పారు. “నేను కావాలనే తెలుగు మీడియం స్కూల్ లో చేర్చించడం కోసం వచ్చాను” అని వాళ్ళను ఒప్పించి ఆ స్కూల్ లోనే చేర్చారు. ఆ పిల్లలిద్దరకు జీవితంలో స్థిర పడటానికి తెలుగు మీడియం వలన ఎప్పుడూ ఇబ్బంది కలగలేదు సరికదా వాళ్లు తమ బాల్యాన్ని ఆనందిస్తా

చదువుకున్నారు. ఇంగ్లీషులో మాట్లాడగలగడం, వ్యవహారించగలగడంలో వారికి ఏ సమస్య లేదు. ఆ పిల్లలిధ్దరూ ఇప్పుడు చక్కగా వారి వృత్తులలో స్థిరపడ్డారు.

చల్లపల్లిలోని నాగేశ్వరరావు మాష్టోరి పిల్లలిధ్దరూ 10 వ తరగతి వరకు తెలుగు మీడియంలోనే చదువుకుని మొదటిసారే MBBS సీటు తెచ్చుకుని ఇప్పుడు ఒకరు కార్డియాలజిస్ట్ గానూ, ఇంకొకరు ఎండోక్లైనాలజిస్ట్ గానూ పనిచేస్తున్నారు. కోటేశ్వరరావు మాష్టోరి పిల్లలిధ్దరూ కూడా 10 వ తరగతి వరకు తెలుగు మీడియంలోనే చదువుకుని సాఫ్ట్ వేర్ ఇంజనీర్లుగా అమెరికాలో స్థిరపడ్డారు. వేంకటేశ్వర రావు మాష్టోరి కుమారుడు కూడా ఇంజనీరింగ్ పూర్తి చేశాడు. తమ పిలల్లను తెలుగు మీడియంలో చదివించిన మా మిత్రులు, వారి పిల్లలు ఉన్నత స్థితికి చేరి, సంతోషంగానే ఉన్నారు. ఇంగ్లీష్ భాషలో సాధికారత సంపాదించుకోవడంలో వారికి తెలుగు మీడియం ఏమీ ఆడ్డం రాలేదు. పైగా ఉపాధి కోసం కావలసిన సబ్జెక్టులలో అవగాహన మెరుగ్గా ఉండడం వారికి మరింత ఉపయోగపడింది.

## ప్రఖ్యాత ఆంగ్ల రచయిత - లంకా శివరామప్రసాదు

నేటి ప్రఖ్యాత ఆంగ్ల రచయిత అయిన లంకా శివరామప్రసాదు వైద్యవిద్యలో నా సహచరుడు. అనేక ఇంగ్లీష్ క్లాసిక్ పుస్తకాలను తెలుగులోనికి అనువదించాడు. భగవద్గీత ను పద్యాలుగా ఇంగ్లీష్ లో రాయడమే కాకుండా అనేక తెలుగు పుస్తకాలను ఇంగ్లీష్ లోకి అనువదించాడు. ప్రపంచ ప్రఖ్యాతి గాంచిన ఇంత గొప్ప ఆంగ్ల కవి హైస్కూల్ విద్య వరకు తెలుగు మీడియంలోనే చదివాడు.

## మరికొన్ని అనుభవాలు :

కొద్ది సంవత్సరాల క్రితం డా. రజనీకాంత్ అరోలీ అనే “రామన్ మెగసెన్సె” అవార్డు గ్రహీత (మహరోష్టులోని లాతూర్ ప్రాంతంలోని 300 గ్రామాల ప్రజలలో కళ్లించిన ఆరోగ్య అవగాహనకై యాయనకా బహుమతి వచ్చింది) పాల్గొన్నారు. ఆయనతోబాటు అదే సంస్థలో ‘కృతిమ అవయవాల తయారీ’ విభాగంలో పనిచేసే ఒక వ్యక్తి కూడ వస్తే నేనాతనని కలిశాను. ఆయన తూర్పుగోదావరి జిల్లా

వ్యవసాయ కూలీ కుటుంబానికి చెందినవాడు. తెలుగు మీడియంలో నాలుగో తరగతి చదువుతూ, ఇంటి నుండి పారిపోయి, బొంబాయి చేరి, కొన్నాళ్ళ తరువాత దాక్షరు అరోలి దగ్గర పనికి చేరాడు. తక్కువ ఖర్చుతో కృతిమ అవయవాలు తయారుచేయాలనుకున్న ఆ సంస్థ అతణ్ణి జైపూర్ పంపి శిక్షణ ఇప్పించింది. ఈయన కెన్యా, టూంజానియా వంటి విదేశాలలో కృతిమ అవయవాల తయారీ పాతాలు బోధించేవారు.

“మీరు వాళ్ళకి పాతాలు ఏ భాషలో బోధిస్తున్నారు?” అని ప్రశ్నించాను.

“ఇంగ్లీష్ లో” అని ఆయన సమాధానం.

“మీరు చదివిందేమో 4 వ తరగతి. అదీ ఒక మారుమాల పల్లెలో, తెలుగు మీడియం స్కూల్లో గదా! విదేశాల వారి కర్మమయ్యేలా ఆంగ్లంలో ఉపన్యాసాలెలా ఇవ్వగలుగుతున్నారు? ఇంగ్లీష్ ను ప్రత్యేకంగా ఎన్నేళ్లు కష్టపడి నేర్చుకున్నారు?” అని మళ్ళీ అడిగాను.

“లేదు - నేను ప్రత్యేకంగా ఆ భాషను నేర్చుకోనేలేదు. మా సంస్థను చూడటానికి, శిక్షణ పొందటానికి చాల మంది విదేశీయులు బొంబాయి వస్తుంటారు. వారి ఆంగ్ల సంభాషణలు వింటూ, తోటి వారితో ఆంగ్లంలో సంభాషిస్తూ క్రమక్రమంగా ఆంగ్లం మాట్లాడటం నేర్చుకొన్నాను. విదేశీయులిక్కడికి వచ్చినా, నేను విదేశాలకు పోయినా ఆ భాషలోనే మాట్లాడి తీరవలసి అవసరం వచ్చింది కనుక నానాటికీ నా ఆంగ్లభాషా పరిజ్ఞానం పెరిగింది” అని ఆయన బదులిచ్చారు.

తెలుగు మీడియంలో నాల్గవ తరగతి కూడ పూర్తిగా చదవని ఒక పల్లెటూరి వ్యవసాయ కూలీ కుటుంబంలోని వ్యక్తి దేశ విదేశాలాలోని అపరిచితులకు ఇంగ్లీష్ లో సాంకేతిక విషయాల మీద ఉపన్యాసాలివ్వడానికి భాషా పరమైన ప్రత్యేక శిక్షణ అవసరం లేకపోయింది! అతని చుట్టూ ఉన్న ‘ఆంగ్ల భాషావాతావరణము, నేర్చుకోవలసిన అవసరమే’ అతనికాభాషను నేర్చింది!

## ప్రేమాయణం – ఆంగ్ల పారాయణం :

---

కొన్నాళ్ళ క్రిందట నాదగ్గరకు వైద్యం కోసం వచ్చిన ఒక గృహిణి చక్కటి ఇంగ్లీష్ మాట్లాడటం గమనించాను.

“మీకింత మంచి ఇంగ్లీష్ ఎలా అభ్యింది? ఏం చదువుకున్నారు? ఏ మీడియంలో చదివారు? ” అని అడిగాను.

“డిగ్రీ వరకు నేను తెలుగు మీడియంలోనే చదివాను” అన్నది.

“అయితే ఇంత మంచి ఆంగ్లం ఎలా మాట్లాడగలుగుతున్నారు?”

ఈ ప్రశ్నకామె కొంచెం సిగ్గుపడుతూ ఇలా చెప్పింది. “డిగ్రీ ఫైనలియర్ చదువుతున్నప్పుడు నేనోక తమిళ యువకుణ్ణి ప్రేమించాను. ఆయనకు ఇంగ్లీష్ బాగా వచ్చు గాని, తెలుగురాదు. నాకు తమిళం బొత్తిగా తెలియదు. ఏదో కొద్దిగా ఇంగ్లీష్ వచ్చు. మరి నా భావాలతనికి ఇంగ్లీష్ లోనే వ్యక్తికరించవలసిన అవసరమేర్పడింది. తప్పని పరిస్థితి కనుక వెంటనే ఆంగ్లం నేర్చుకొన్నాను”.

“ఇంత బాగా ఇంగ్లీష్ మాట్లాడటం నేర్చుకొనడానికి ఎంతకాలం పట్టింది?” అని మళ్ళీ అడిగాను.

“మూడు నెలలు” అని ఆమె సమాధానం. అంతేగాదు, మరో మూడు నెలలు తిరగకముందే తనకి తమిళం కూడా వచ్చిందని ఉత్సాహంగా చెప్పింది.

---

డా. నళినీ కుమార్

చల్లపల్లిలో ఒక సాధారణ ఆర్థికస్థాయిగల కుటుంబం నుండి వచ్చిన డా. నశినీ కుమార్, అమెరికాలోని “యేల్” యూనివర్సిటీలో సైంటిస్ట్ గా ఎదగడానికి కారణం అతనికి జీవశాస్త్రం పట్ల ఉన్న అనురక్తి. ఇంటర్ వరకు తెలుగులోనే చదివిన ఆయన స్వీడన్ లో పరిశోధన చేయాల్సి వచ్చినప్పుడు అతి తక్కువ కాలంలోనే ఆంగ్లభాషలో ప్రాచీన్యం సంపాదించారు. ఏ కొత్త భాషనైనా అవసరం అయితే నేర్చుకోవడానికి 3 నుండి 6 నెలలు చాలు అని భాషా శాస్త్రవేత్తలు చెప్పున్నది బుజువయినట్టే గదా!

## 10 భాషలలో మాట్లాడగలిగిన తెలుగు మాధ్యమ విద్యార్థి మాతంగి కోటేశ్వర రావు

---

చల్లపల్లి మండలం, బొబ్బరుంక దళితవాడకు చెందిన మాతంగి కోటేశ్వర రావు 10 భాషలలో అనర్థకంగా సంభాషించగలడు. అతడు స్థానిక జిల్లా పరిషత్ పారశాలలో తెలుగు మాధ్యమంలోనే 9 వరకే చదువుకున్నాడు. అతను మంచి ఎలక్ట్రిషియన్. అతన్ని ఉద్యోగంలో పెట్టుకున్న కాంట్రాక్టరు ఏ ప్రదేశానికి వెళ్లమంటే ఆ ప్రదేశానికి వెళ్లేవాడు. ఇంగ్లీషు కంటే ముందు అతనికి తన మాతృభాష తెలుగు కాక తమిళం, కన్నడం, మలయాళం, మరాఠీ, హిందీ, బెంగాలి, నైజీరియాలోని రెండు భాషలు వచ్చు. మేం అతన్ని ఇంటర్వ్యూ చేసే సమయానికి టాంజానియా వెళ్లడానికి సిద్ధమౌతున్నాడు. అక్కడి భాష మీరు నేర్చుకొనే వెళ్తున్నారా అని అడిగితే, నవ్వి “అక్కడ ఏ భాషో నాకు తెలియదు, ఎక్కడకు వెళ్చినా 3 నెలల్లో ఆ ప్రాంతపు భాష నేర్చుకోగలను” అని దైర్యంగా చెప్పాడు. అతడు తన జీవితాన్ని గెలుచుకోవడానికి అతనికి ఉన్న ఎలక్ట్రికల్ నైపుణ్యం ఉపయోగపడిందే కాని ఇంగ్లీషు కాదు.

## తమిళనాడు కార్ల ట్రైవర్ల హిందీ నైపుణ్యం :

---

తమిళనాడులోని పర్యాటక ప్రదేశాలలో కిరాయి కార్ల ట్రైవర్లు హిందీలో చక్కగా మాట్లాడటం గమనించాను. తమిళనాడులో హిందీ వ్యతిరేక ఉద్యమం జరిగి హిందీని భాషగా స్వాళ్ళలో నుండి తరిమేసి చాలా కాలం అయ్యంది. అయినా వారికి ఎలా అ భాష వచ్చింది అని అడిగితే “ఉత్తర

భారతదేశ యాత్రికులతో సంభాషించాలి కదా అందుకని మాకు హిందీ వచ్చేస్తుంది” అని వారి సమాధానం. అవసరమే వారికి కొత్త భాషను నేరింది.

## గడ్డం అనిత, గడ్డం జాపువా సునీల్ :

అమెరికా అధ్యక్షుడు ప్రైదరాబాద్ వచ్చినప్పుడు ఆయనతో ఎంతో చక్కగా సంభాషించిన “గడ్డం అనిత” అవనిగడ్డ మండలంలో ఒక కుగ్రామంలో పుట్టి ప్రైస్కూల్ స్థాయి వరకు తెలుగు మీడియంలోనే చదువుకున్నది. ఐ.ఐ.టి. కాన్సార్ లో అద్భుతంగా రాణించిన “గడ్డం జాపువా సునీల్” ప్రైస్కూల్ చదువంతా తెలుగు మీడియంలోనే సాగింది. ఇటువంటి ఉదాహరణలు మనం వందలు – వేలు చెప్పుకోవచ్చు.

## వర్ష మాష్టారి అనుభవం

ఆయనదౌక మారుమూల కుగ్రామం – కృష్ణాజిల్లా, మొపిదేవి మండలం, ఉత్తర చిరువోల్లంక. వీధి బడుల్లోనే చదువుకొని, స్వగ్రామం బడిలోనూ, పరిసరాల గ్రామాల్లోనూ ఉభయ బోధనా మాధ్యమాల్లోనూ భౌతిక శాస్త్రం బోధిస్తున్న ఉపాధ్యాయుడు . పేరు విశ్వనాథపల్లి వేంకట శేష రాజు రపి వర్ష. చల్లపల్లి జనవిజ్ఞానవేదిక చేస్తున్న ‘మాతృభాషలో ప్రాథమిక విద్యా ప్రచారం’ ప్రభావంతోనూ, సొంత అనుభవ పూర్వకమైన విచక్షణతోను తన పిల్లల పారశాల విద్య మొత్తం – 10 వ తరగతి దాక తెలుగు మీడియంలోనే పూర్తి చేయించారు.

వర్ష గారి పిల్లల – ముఖ్యంగా వారి పెద్దమాయి ఇంటర్ విద్యానుభవం మనలో చాలా మందికి ఆసక్తి దాయకంగాను, కనువిప్ప గాను ఉంటుంది. ఆ పాప చల్లపల్లి పారశాలలో 10 వరకూ తెలుగు మీడియంలో చదివి, 99% శాతం మార్కులతోనూ, ఇంటర్ మీడియట్ ఆంగ్ మాధ్యమంలో 97% శాతం మార్కులతోనూ, బి.టెక్ విద్యను ఆంగ్ మాధ్యమంలో చదివి 93% శాతం మార్కులతోనూ ఉత్తీర్ణర్థరాలయింది.

తన క్లాసులో ఎప్పుడూ అన్ని సబ్జక్టుల్లోమందు వరుసలో ఉంటున్నా – ఉపాధ్యాయుడైన తన తండ్రి తనను ఇంగ్లీష్ మీడియంలో కాక తెలుగు మీడియంలో ఎందుకు చేర్చారో అని కొంత అసంతృప్తి ఉండేదట! కానీ ఇంటర్ లోను, ఇంజనీరింగ్ లోను జరిగిన సంఘటనతో గాని ఆమె సందిగ్గం తొలగిపోలేదు. తనతోబాటు 10 వ తరగతి దాక ఆంగ్ల మాధ్యమంలో చదివిన పిల్లల్లో ఎక్కువమంది ఇంటర్ లో, లెక్కలు, సైన్స్ సరిగా అర్థం కాక, తెల్ల మొకాలేసుకుని, సాయంత్రం తన దగ్గరకి వచ్చి, ఆ సబ్జక్టుల్ని తనతో మళ్ళీ చెప్పించుకునే వారట! 10 వ తరగతి దాక ఇంగ్లీష్ మీడియంలో నడిచిన భట్టియం ఇంటర్ లో సాధ్యపడలేదు. ఇంజనీరింగ్ లోను అంతే. అప్పటికి గాని తన తండ్రి తనను తెలుగు మీడియంలో చదివించడం వల్ల తనకు కలిగిన మేలేదో ఆమెకు అర్థం కాలేదు.

ఇక వర్క్ మాస్టర్రైతే రెండు భాషామాధ్యమాల తన సుదీర్ఘ బోధనానుభవంతో అన్ని పౌర్శాలల్లో తెలుగు మీడియం బోధననే ఎన్నిక చేస్తారు. ఇంగ్లీష్ మీడియం లో పిల్లలకు తాను ఫిజిక్ బోధించినా, మళ్ళీ వాళ్ళకు తెలుగులో చెప్పండే అర్థం కావడం లేదనీ, లెక్కలు, సైన్స్, సోషల్ సబ్జక్టుల్లో తెలుగు మీడియంలోని పిల్లలకే మంచి పట్టు దొరుకుతున్నదనీ ఆయన అనుభవం.

పై యద్వారా సంఘటనల వల్ల మన కర్మమయ్యేదేమంటే – బలమైన అవసరం ఏర్పడితే, పట్టుదల, శ్రద్ధ ఉంటే, ఎవరైనా, ఏ భాషనైనా మూడు నుండి ఆరు నెలల కాలంలో సునాయాసంగా నేర్చుకోగలరనే గదా! భాషను భాషగా నేర్చుకోవడమే సులభమని కూడ పై ఉదాహరణల వల్ల మనం గ్రహించవచ్చు.

మా ప్రచారంలో ఈ ఉదాహరణలన్నీ చెప్పు తల్లితండ్రులకు తమ పిల్లలను తెలుగు మీడియంలోనే చదివించమని ప్రచారం చేస్తూండే వాళ్ళం. ‘ఇంగ్లీష్ భాషకు మేము వ్యతిరేకం కాదు’ అని కూడా స్పష్టం చేస్తుండేవాళ్ళం. మానసిక వైద్య నిపుణులైన డా. పమిడి శ్రీనివాస్ తేజ రాసిన ‘మాతృ భాష – ప్రాథమిక విద్య’ పుస్తకంలో పిల్లలు ప్రాథమిక విద్యను తమ ‘సాంత భాష’ లోనే ఎందుకు చదువుకోవాలో శాస్త్రియంగా నిరూపించారు. పిల్లలలో మెదడు, మానసిక ఎదుగుదల, భాషలను

నేర్చుకునే విధానం మొదలుకొని ఎన్నో విషయాలను ఎంతో వివరంగా చర్చించారు. ప్రపంచంలో జరిగిన అనేక అధ్యయనాలను వాటి ఫలితాలను ఆ పుస్తకం లో వివరించారు.

చుక్కా రామయ్య గారు కొన్ని సంవత్సరాల పాటు దినపత్రికలలో విద్య పైన వ్యాసాలు రాస్తుండేవారు. వారు ‘ఇంటి భాష’ సిద్ధాంతాన్ని ప్రచారం చేశారు. ప్రాథమిక విద్యను ఇంటి భాషలోనూ, ఉన్నత పారశాల విద్యను ప్రామాణిక తెలుగు భాషలోనూ బోధించాలని వారి వాదన. మాతృభాషలోనే పారశాల విద్యను బోధించాలని బలంగా వాదించే రామయ్య గారు కె.సి.ఆర్. గారు తాము గెలిస్తే తెలంగాణాలో కె.జి. నుండి పి.జి. దాక ఇంగ్లీష్ మాధ్యమంలోనే బోధిస్తామని ప్రకటించినప్పుడు మాత్రం ఆ వాదనను ఖండించలేదు. ‘రామయ్య గారూ! మీరు ఇలా మౌనంగా ఎందుకు ఉంటున్నారు? రాబోయే ప్రమాదాన్ని ఆపడానికి మీలాంటి వారు మాట్లాడకుంటే ఎలా?’ అని వారి వ్యాసాలు ప్రచరించే దినపత్రికలన్నింటికీ ఉత్తరాలు రాశాను. కానీ ఏ పత్రికలోనూ ఆ ఉత్తరం ప్రచరించబడలేదు.

ప్రాఫెసర్ కంచ ఐలయ్య గారు ఆంగ్లంలో దిట్ట. ఆయన ఇంగ్లీష్ మీడియంలో చదువుకోలేదు. ఆసక్తితో ఇంగ్లీష్ ను అధ్యయనం చేసి అనేక పత్రికలలో వ్యాసాలు రాస్తున్నారు. ఇంగ్లీష్ లో అనేక పుస్తకాలు రాశారు. కానీ ఇప్పుడు మాత్రం అందరూ ఇంగ్లీష్ మీడియంలోనే చదువుకోవాలని ఆయన తన వ్యాసాలలో రాస్తున్నారు. ముఖ్యంగా బహుజనులందరూ ఉన్నత స్థితికి చేరాలంటే ఇంగ్లీష్ మీడియంలోనే చదువుకోవాలని గట్టిగా ప్రచారం చేస్తున్నారు. ఐలయ్య గారి లాంటి మరికొంతమంది మేధావుల ప్రచారం వలన ఇంగ్లీషు మాత్రమే తమను ఉన్నత స్థితికి చేరే భాష అనే అభిప్రాయం శ్రామిక వర్గంలో బలపడింది. ఇంగ్లీషు భాషను నేర్చుకోవడానికి ఎవ్వరూ వ్యతిరేకం కాదు. కానీ ‘మీడియం ద్వారా ఇంగ్లీషు నేర్చుకోవడం అశాస్త్రీయం’ అనే విషయం మరుగున పడిపోయింది.

70 వ దశకం నుండి ఉన్నత, మధ్య తరగతి వర్గాల ప్రజలు తమ పిల్లలను ఇంగ్లీషు మీడియం స్కూళ్లలో చదివించుకోవడం మొదలయింది. ఇంగ్లీషు పై ఉన్న వ్యామోహం, భాషను భాషగా నేర్చుకోవడానికి – మీడియం ద్వారా భాష నేర్చుకోవడానికి మధ్య ఉన్న వ్యత్యాసం తెలియకపోవడం,

ప్రభుత్వ పారశాలలో దిగజారుతున్న ప్రమాణాలు – ఇవన్నీ పైవేటు ఇంగ్లీషు మీడియం పారశాలల దినదినాభివృద్ధికి తోడ్డాయి.

ప్రభుత్వ పారశాలల నాణ్యతను పెంచడానికి ఇప్పటివరకూ ఏ ప్రభుత్వమూ నిజాయాతీ గా ప్రయత్నించలేదు. ప్రభుత్వ ఉపాధ్యాయులు కూడా తమ పిల్లలను పైవేటు ఇంగ్లీష్ మీడియం స్కూళ్లలో చదివించడం మొదలుపెట్టారు. ‘బడి బాట’ పేరుతో ప్రభుత్వ టీచర్లు వేసవి సెలవుల్లో ఇంటింటికి వెళ్ళి తల్లి తండ్రులను తమ పిల్లలను ప్రభుత్వ పారశాలలో చేర్చించవలసిందిగా ప్రచారం చేసేవారు. అతి తక్కువ మంది టీచర్లు మాత్రమే తమ పిల్లలను తాము పనిచేసే స్కూళ్లల్లో చదివిస్తున్నారు. మరి టీచర్ల పిల్లలు పైవేట్ ఇంగ్లీష్ మీడియం స్కూళ్లల్లో చదువుతుంటే ఏరి మాటలకు విలువేంఉంటుంది? చివరకు నాణ్యమైన విద్య అంటే ఇంగ్లీషు మీడియం విద్య అనే అభిప్రాయం ప్రజలలోకి వచ్చింది. ప్రభుత్వాలు కూడా అవే మాటలు మాట్లాడుతున్నాయి. ఇక సినిమాల సంగతికాస్తే – తెలుగు మీడియంలో చదువుకున్న పాత్రలు ఆత్మన్యానతతో ఉన్నట్లు, వాళ్లను హేళన చేస్తున్నట్లు చూపించడం జరుగుతోంది.

APTF మినహా మిగిలిన ఉపాధ్యాయ సంఘాలేవీ ‘మాతృభాషలోనే ప్రాథమిక విద్య’ జరగాలనే ప్రచారం గట్టిగా చేయలేదు. జనసాహితి సాంస్కృతిక సంస్థ పట్టుదలగా ఈ విషయం పై కృషి చేస్తోంది. పాలక రాజకీయ పార్టీలేవీ ఏనాడూ విద్య వ్యవస్థ పై సరైన దృష్టి పెట్టునేలేదు. వ్యక్తులుగా రాజకీయ పార్టీలలోని కొద్దిమంది మాత్రం తెలుగు మీడియంను బలపరుస్తున్నారు. కమ్యూనిస్ట్ పార్టీలన్నీ సైద్ధాంతికంగా మాతృభాషలో విద్యను నమ్మినా CPIML (జనశక్తి) పార్టీ తప్పితే మిగిలిన ఏ వామపక్ష పార్టీ కూడ పూర్తి స్థాయిలో ఈ సమస్యను తీవ్రంగా పరిగణించలేదు. ఈరోజు కమ్యూనిస్ట్ పార్టీల కార్యకర్తలు, అనేక మంది వామపక్ష అభిమానులు కూడా ఈ విషయం పై భిన్నభిప్రాయాన్ని కలిగి ఉండటం విషాదం. కమ్యూనిస్ట్ పార్టీలు బలంగా ఉన్న విజయవాడలోనైనా, వారిలో ఎంతమంది తమ పిల్లలను తెలుగు మీడియంలో చదివించారు? మరి ఇవన్నీ మిగతా సమాజంపై ప్రభావం చూపవా?

ప్రాఫెసర్ నాగేశ్వర్ కూడా ‘తెలుగు మీడియమే శాస్త్రియం కానీ తెలుగు మీడియంలో చదివినవారు ఇంగ్లీష్ లో సాధికారికంగా మాట్లాడలేకపోతున్నారు’ అంటూ ఇటీవల తాను విడుదల

చేసిన ఒక వీడియోలో ఇంగ్లీష్ మీడియంను సమర్థించారు. తాను ఆదిలాబాద్ జిల్లాలో తెలుగు మీడియంలో చదువుకున్నానని అయినా ఆంగ్లంలో చక్కగా సంభాషించడమే కాక అనేక ఆంగ్ల పత్రికలలో వ్యాసాలు రాస్తుంటానని, ఇంగ్లీష్ టి.వి. ఛానల్స్ లో మాట్లాడుతుంటానని ఆ వీడియాలోనే చెప్పారు. తెలుగు మీడియంలో చదివినవారు ఆసక్తి, పట్టుదల ఉంటే ఇంగ్లీష్ భాషలో దిట్ట కాగలరనడానికి ఆయనే ఒక ఉదాహరణ. కానీ అభ్యుదయ వాది, శ్రామిక వర్గ పక్షపాతి అయిన నాగేశ్వర్ గారు కూడా అసమంజసమైన వాదనను తీసుకురావడం దురదృష్టం.

‘తిలాపాపం తలో పిడికెడు’ అన్నట్లుగా తమ సొంత భాషలో తెలుగు పిల్లలు చదువుకోలేని దుస్థితికి ఎంతో మంది తలోక చెయ్యి వేశారు.

తెలుగు మీడియం లో తమ బిడ్డలను చదివించుకోవాలనుకొన్న తల్లి తండ్రులకు చాలా కాలం నుండి ఆ అవకాశం కూడా లేకుండా పోయింది. పట్టణాలలో మున్సిపల్ స్కూళ్లలో మినహా తెలుగు మీడియం లో చదివించుకొనే అవకాశం లేదు. కొద్దిగా ఆర్థిక స్టోమత కలిగిన వారెవ్వరూ ఈ స్కూళ్లలో చదివించడానికి ఇష్టపడటం లేదు. పల్లెటూళ్లలో రెండు భాషా మాధ్యమాలలో పారశాలలు ఉండేవి. కార్బోరేట్ స్కూళ్లు పల్లెటూళ్లలోకి పాకిన ప్రస్తుత కాలంలో తెలుగు మీడియం బడులన్నీ కూడ దాదాపు అంతరించిపోయినాయి. మా ఊరిలో ఒక ప్రైవేటు స్కూల్లో తెలుగు మీడియం ఇంకా మిగిలి ఉంది.

తెలుగు మీడియంను ఎవరు బలపరుస్తున్నారు?

★ ఆడుతూ పాడుతూ పిల్లలు విజ్ఞానాన్ని నేర్చుకోవాలని, శిక్షణ శిక్షగా ఉండకూడదని, పిల్లల సృజనాత్మకతను పెంచే విధంగా నాణ్యమైన విద్యను తెలుగు పిల్లలకు అందించాలని భావించే – బాల్యాన్ని ప్రేమించే వ్యక్తులు,

★ తెలుగు భాష మీద అభిమానం ఉన్న వ్యక్తులు,

- ★ ‘తెలుగు భాషోద్యమ సమాఖ్య’ లాంటి సంఘాలు,
- ★ మన సంస్కృతి నాశనమయిపోతుండని భావించే కొంతమంది గురువులు, బాబాలు!

ఈ ఆధ్యాత్మిక గురువులు, బాబాలు మాటల్లాడే మాటలు హిందూ మత ప్రచారం వలె ఉండి సాధారణ ప్రజానీకానికి ఇంకా విరక్తి కలుగుతుంది. శాస్త్రియంగా ప్రచారం చేసే తెలుగు భాషోద్యమ సమాఖ్య లాంటి సంఘాలు, వ్యక్తులు ప్రభుత్వ నిర్ణయాన్ని మార్చగలిగినంత బలంగా లేవు.

### ప్రస్తుత పరిస్థితి :

జనంలో ఉన్న ఈ ఇంగ్లీష్ మీడియం కాంక్ష వలన ఆంధ్రప్రదేశ్ లో తెలుగు మీడియం ఉండే అవకాశం కనిపించడం లేదు. ప్రస్తుతం శాస్త్రియంగా జరిగే చర్చను ఎవ్వరూ పట్టించుకోకపోగా ఇది కాస్తా భావోద్వేగాల సమస్యగా మారింది. “డబ్బున్న వాళ్ళందరూ ఇంగ్లీష్ మీడియంలో తమ పిల్లలను చదివించుకుంటే మేము చదివించుకోవద్దా? మాకు వచ్చిన ఈ అవకాశాన్ని కాలదన్నుతారా?” అని శ్రౌమిక పర్మం ప్రశ్నాస్తోంది. ప్రభుత్వ పొరశాలలలో చాలా కాలం నుండే ఇంగ్లీష్ మీడియం ఉంది. ఇప్పుడు కొత్తగా జరిగింది తెలుగు మీడియం దాదాపు అందుబాటులో లేకుండా పోవడం.

### ముగింపు:

ఇంగ్లీషు మీడియంలో ప్రాథమిక విద్యను బోధించడం వలన సైన్సు, లెక్కలు నేర్చుకోవడంలో తమ పిల్లలు వెనుక బడినట్లు కొన్ని ఆఫ్రికా దేశాలు గ్రహించాయి. అంతే కాకుండా వారి సాంస్కృతిక మూలాలకు కూడా దూరమైనట్లు వారి అధ్యయనంలో తేలింది. ఆ తరువాత మళ్ళీ పిల్లల సొంత భాషలో బోధించడం మొదలుపెట్టిన తరువాత అదే విద్యార్థులలో ఆత్మ విశ్వాసం, దృఢ సంకల్పం, సామాజిక నైపుణ్యాలు పెరిగి వారు ఎక్కువ ప్రతిభను కనబరిచారు. ఇది ఐక్యరాజ్య సమితి వారి అధ్యయనం. శాస్త్ర సాంకేతిక రంగాలలో అద్వారీయ ప్రగతిని సాధించిన అమెరికా, ఇంగ్లాండ్, జర్మనీ,

ప్రాన్స్, స్విడన్, రఘ్య, కౌరియా, షైనా వంటి ఏ దేశంలోనైనా ప్రాధమిక విద్య మొదలుకొని, పరిశోధనా స్థాయి వరకు వారి మాతృభాషలోనే జరగడం నేడు కళ్ళకు కట్టుతున్న వాస్తవం. పరభాషా మాధ్యమంలో బోధన వలన సేవా రంగంలో కొన్ని ఉద్యోగాలు దొరుకుతాయి కానీ కొండనాలుకకు మందు వేస్తే ఉన్న నాలుకే పోయినట్లు విద్యార్థుల సృజనాత్మకత నశించి ‘ఉత్పత్తి రంగం’ కుంటుపడుతుంది.

మన రాష్ట్రంలో ఉన్న ప్రైవేటు, ప్రభుత్వ స్కూళ్ళన్నింటిలో ప్రాధమిక విద్య మాతృభాష లోనే బోధించాలనే నిబంధన చేయాలి. ఉన్నత పాఠశాల విద్యలో రెండు మాధ్యమాలు ఉండాలి. అప్పుడు ఎవరి ఇష్టప్రకారం వారు తమకు కావలసిన మీడియంలో తమ పిల్లలను చేర్చడానికి అవకాశం ఉంటుంది. ఇది ప్రజాస్వామ్య వ్యవస్థనని నమ్మకం కలుగుతుంది.

తెలుగు కోసం తెలుగు మీడియం కాదు. ఇంగ్లీష్ కోసం ఇంగ్లీష్ మీడియం కాదు.

చదువు కోసం, బాల్యం కోసం, సృజనాత్మకత కోసం మాతృభాషలోనే ప్రాధమిక విద్యాబోధన చేయాలి.

- డా. దాసరి రామకృష్ణ ప్రసాదు

05.05.2020.